

6 ta' Ġunju, 1957

Imħallef:—

Onor. Dr. A. Magri, B.Litt., LL.D.

Paul Demarco versus Francesco Fiteni

**Ċitazzjoni — Kawżali — Nullità — Dikjarazzjoni — Spoll
— Pussess — Ġudikat — Art. 572(1) tal-Kodiċi Ċivili —
Art. 155 (1) tal-Kodiċi tal-Proċedura Ċivili**

Iċ-ċitazzjoni għandu jkun fiha ċar u sewwa l-oġġett u r-raġuni tat-talba; u dan ir-rekwiżit huwa rikjest taht piena ta' nullità. Imma ma jkunx hemm lok għal din in-nullità jekk il-kawżali, għalkemm ma tkunx ċara biżżejjed fiċ-ċitazzjoni, tkun spjegata fid-dikjarazzjoni; għaliex id-dikjarazzjoni hija kunsidrata bħala haġa waħda maċ-ċitazzjoni.

Għaldaqstant, f'kawża ta' spoll, mhix nulla ċ-ċitazzjoni fuq il-motiv li l-fond fejn hu allegat li gie kommess l-ispoll ma hux indikat fiċ-ċitazzjoni, jekk mid-deskrizzjoni tal-fond li hemm fid-dikjarazzjoni

l-konvenut ma setgħax bl-ebda mod jekwivoka l-fond in kontestazzjoni u jipprepara ruħu adegwatament għad-difiża.

L-azzjoni ta' spoll hija mill-ligi rikonoxxuta lil kwalunkwe persuna li jkollha l-pussess ta' liema xorta jkun, jew id-detenzjoni, ta' haġa mobili jew immobili. Dan il-pussess jista' jkun anki illegittimu u abuziv; basta illi, bħala fatt materjali, dak il-pussess ikun fil-persuna vittima tal-ispoll.

Għaldaqstant, jekk fond ikun gie mogħti b'enfitewsi mill-konvenut lill-attur, u l-konvenut wara dan il-trasferiment jiġi kundannat juniforma ruħu mal-ligi billi l-fond hekk trasferit fiħ xi parti minnu kontra l-ligi, taħt penali għal kull jum ta' ritard, u l-konvenut, biex jobdi dik is-sentenza, jikkommetti spoll għad-dannu tal-attur, xejn ma tkun tiswa lill-konvenut l-allegazzjoni li huwa kkommetta l-ispoll, u għamel l-atti deplorati mill-attur, sabiex jeżegwixxi s-sentenza kriminali mogħtija kontra tiegħu; għax dik is-sentenza ma torbotx lill-attur, jekk dan ma kienx fil-kawża kriminali; u għaliek kull ma sar f'dik il-kawża ma jista' jkun ta' ebda preġudizzju. Għax anki f'materja penali, biex jirrikorri l-element tal-gudikat, jeħtieġ li jirrikorri l-element tal-identità tal-persuna.

Lanqas jista' jingħad li l-attur kien rappreżentat fil-kawża kriminali mill-konvenut bħala aventi kawża tiegħu, u li kwindi l-gudikat fil-kawża kriminali kien joqot ukoll lill-attur bħal kieku dan kien parti f'dik il-kawża; għax is-sentenza tibqa' għaliek "res inter alios judicata".

Lanqas ma tiswa lill-konvenut il-preteusjoni li huwa eżegwixxa dik is-sentenza biex jevita d-dekorrimment tal-penali; għaliek kienet hiġa tiegħu jekk huwa ma ddimostrax fil-kawża kriminali li hu ma kienx għadu s-sid tal-fond u li dan kien gie minnu trasferit lil hadd ieħor, i.e. lill-attur; u konsegwentement il-konvenut għandu jsofri l-konsegwenzi tal-ħtiġa tiegħu.

Il-Qorti; — Rat l-att taċ-ċitazzjoni, li bih l-attur, prevja kwalunkwe dikjarazzjoni neċessarja u provvedimenti opportuni, billi l-konvenut f'dawn l-aħħar granet, vjolentement u okkultament, ikkommetta spoll kontra l-attur billi daħal fil-proprjetà tiegħu mis-saqaf tal-keċina, wara li hant

ix-xoroq u deffun relativ, u hatt hajt divizorju tal-istess kamra tal-kċina li tisseparaha mill-biĥha tiegħu stess; talab li l-konvenut jiġi minn din il-Qorti kundannat jirreintegra lill-attur fil-pussess tal-post tiegħu, fi żmien qasir u perentorju li jiġi lilu prefiss mill-Qorti u taħt id-direzzjoni ta' perit li jiġi nominat; u in difett, l-attur jiġi awtorizzat jagħmel ix-xogħolijiet neċessarji hu stess a spejjeż tal-konvenut u taħt id-direzzjoni tal-istess perit nominand. B'riżerva għad-danni. Bl-ispejjeż, kompriżi dawk tal-protest tal-14 ta' Mejju 1957, kontra l-konvenut;

Rat in-nota tal-eċċezzjonijiet tal-konvenut, li biha ssottometta (1) illi d-domanda tal-attur mhix ċara, peress li fl-att taċ-ċitazzjoni ma jissemmiex il-post li hu qiegħed jirriferixxi għalih, (2) illi l-attur ma jistgħax jeżerċita l-azzjoni odjerna, peress li huwa proprietarju tal-post, (3) u illi l-attur ma għandux il-pussess tal-post, ossija tal-kamra li huwa jallega li ġie molestat fiha;

Rat il-verbal tat-23 ta' Mejju 1957 (fol. 12), fejn il-konvenut irrinunzia għat-tieni eċċezzjoni, u kkjarifika t-tielet eċċezzjoni tiegħu fis-sens illi l-attur ma għandux pussess tal-kamra in kwistjoni rikonoxxut mill-liġi, billi din il-kamra tinsab in kontravvenzjoni għall-istess liġi, u l-konvenut ġie kundannat inehħiha; jirrikonoxxi però illi l-pussess materjali tal-kamra jinsab fl-attur;

Omissis;

Ikkunsidrat, dwar l-ewwel eċċezzjoni opposta mill-konvenut;

Illi skond l-art. 155(1) tal-Proċedura Ċivili, iċ-ċitazzjoni għandha jkun fiha ċar u sewwa l-oġġett u r-raġuni tat-talba. L-iskop ta' din id-dispożizzjoni huwa li l-parti kuntrarja tkun infurmata minn qabel il-għurnata tat-trattazzjoni bil-pretensjoni tal-attur u bl-estensjoni ta' dik il-pretensjoni. sabiex tkun tista' taċċetta dak li jidhrilha li huwa sewwa u

tipprepara ruħha għad-difiża f'dak li jidhrilha li mhux sewa (Kollez. XXI-11-259; XXXIV-I-313). Liema rekwiżiti huma rikjesti taħt piena ta' nullità. Izda, kif irriteriet il-Qorti tal-Appell fil-kawża "Savona vs. Asphar", deċiża fit-23 ta' April 1945, bl-emendi li saru fil-Ligijiet tal-Proċedura Ċivili bis-saħħa tal-Ordinanza XXI tal-1934 u XXVIII tal-1935, li ntroduċew l-obligu tad-dikjarazzjoni u l-lista tax-xhieda, ma hemmx lok għan-nullità taċ-ċitazzjoni, jekk, bħala eżempju, il-kawża ma tkunx ċara biżżejjed fiċ-ċitazzjoni, imma tkun spjegata fid-dikjarazzjoni; u dan għaliex id-dikjarazzjoni hija kunsidrata bħala waħda maċ-ċitazzjoni (Kollez. XXXII-I-228). Din l-interpretazzjoni waslet biex teskludi n-nullità taċ-ċitazzjoni ta' impunazzjoni ta' rendikont meta l-partiti mpunjati, għalkemm ma jkunux gew indikati waħda waħda fiċ-ċitazzjoni kif trid il-ligi (art. 392 Proc. Ċiv.), iku-nu gew speċifikati fid-dikjarazzjoni (Kollez. XXXIV-I-313);

Illi, fid-dawl ta' dawn il-konsiderazzjonijiet, jidher ċar illi l-eċċezzjoni tal-konvenut mhix sostenibbli; difatti, għalkemm fiċ-ċitazzjoni l-fond ma giex deskritt bl-indikazzjoni tat-trieq u tan-numru, fid-dikjarazzjoni, li giet lill-konvenut notifikata flimkien maċ-ċitazzjoni, l-attur spjega illi d-dar fejn sar l-ispoll hija dik li kien ha b'ċens minn għand il-konvenut, li tinsab f'Burial Street, Pawla, u jisimha "Francis House". Minn din id-deskrizzjoni l-konvenut ma setgħax jekwivoka bl-ebda mod il-fond in kontestazzjoni, u seta' jipprepara ruħu adegwatament għad-difiża, kif effettivament għamel;

Illi, għaldaqstant, l-eċċezzjoni tal-konvenut ma tistgħax tigi milqugħa;

Ikkunsidrat, fil-meritu;

Illi l-kontestazzjoni prinċipali tirrigwarda l-element tal-pussess. Il-konvenut jirrikonoxxi illi l-pussess materjali tal-kamra li fuqha hemm l-ispoll jinsab għand l-attur; iżda jippretendi illi, peress li dik il-kamra hija kontra l-ligi, l-attur

ma ghandux ukoll il-pussess legittimu tagħha, u ma jistghax għalhekk jinvoka l-protezzjoni tal-istess liġi;

Illi din il-pretensjoni, però, mhix sostenibbli, u hija kuntrarja għall-liġi, kif ukoll għad-dottrina u l-ġurisprudenza in materja. Difatti, l-azzjoni ta' spoll hija mill-art. 572(1) Kodiċi Civili rikonoxxuta lil kwalunkwe persuna li jkollha l-pussess, ta' liema xorta jkun, jew id-detenzjoni ta' haġa mobili jew immobili; dan il-pussess jista' jkun anki il-legittimu jew abuziv ("iniusta possessio"), basta illi, bħala fatt materjali, dak il-pussess ikun fil-persuna vittima tal-ispoll; u, kif ġa fuq ingħad, il-konvenut jammetti li l-attur jinsab fil-pussess materjali tal-kamra in kwistjoni;

Illi xejn ma jiswa li l-konvenut għamel l-atti deplorati mill-attur sabiex jagħti eżekuzzjoni lis-sentenza mogħtija kontra tiegħu mill-Qorti tal-Maġistrati tal-Pulizija Gudizzjarja fis-6 ta' Frar 1957 (fol. 20 tal-process); għaliex dik is-sentenza ma torbotx lill-attur. Difatti, fil-kawża relativa kien imħarrek il-konvenut biss; u għalhekk kull ma sar fiha ma jippreġudikax lill-attur. Sabiex jirrikorri l-ġudikat, anki f'materja penali, hemm bżonn l-identità tal-persuna; u kif jinnota Francesco Carfora, "quando nella subbietta materia si parla di persona, il ricorso si deve intendere sempre riferito alla persona del giudicabile" (Digesto Italiano, Cosa Giudicata (Penale), §11). U fil-kliem tal-Professor Antonio Rocca, "la forza obbligatoria della 'res judicata' sta per e contro lo individuo imputato" (Trattato della Cosa Giudicata come causa di Estinzione dell'Azione Penale, §120);

Illi ma jistghax jingħad li f'dik il-kawża l-attur kien rappreżentat mill-konvenut bħala aventi kawża minnu, u li kwindi dak il-ġudikat joqot lill-istess attur bħal kieku kien parti fil-kawża. Apparti illi f'materja kriminali r-rappreżentanza ma tistghax tiġi ndotta, u għandha tiġi pruvata aktar rigorozament minhabba l-konsegwenzi gravi li jista' jkollha, jirriżulta illi l-attur, bħala enfitewta tal-fond in kwistjoni, sa minn qabel l-introduzzjoni tal-imsemmija

kawża, kellu dritt reali "erga omnes" u titolu indipendenti rigward l-istess fond; u għalhekk huwa qatt ma seta' għuridikament ikun rappreżentat mill-konvenut f'dik il-kawża, li għaliha għandu jiġi kunsidrat bħala terza persuna; u s-sentenza hija għaliex "res inter alios judicata". Jgħid a propożitu Mattiolo:— "Coloro i quali, prima dell'istituzione del giudizio, acquistano un diritto reale, che si può valere 'adversus omnes', sulla cosa divenuta poi litigiosa, nè furono in esso regolarmente chiamati, non saranno colpiti dalla sentenza che nel detto giudizio verrà pronunciata; essi potranno respingere tale sentenza come 'res inter alios judicata' ". U fost dawn, Mattiolo jannovera anki l-enfitewta (Diritto Giudiziario, Vol. V, §111);

Illi, bħala konsegwenza, it-terza persuna jkollha dejjem id-dritt li teżerċita l-azzjonijiet kollha lilha akkordati mill-liġi, kompriża l-azzjoni ta' spoll, mingħajr ma tkun preġudikata mis-sentenza mogħtija "inter alios". Difatti, kif osservat il-Kassazzjoni ta' Napli fil-kawża in re "Municipio di Frasso Telesino vs. Giliberti", deċiża fis-7 ta' Marzu 1874, "mancata l'autorità della cosa giudicata contro chi non vi prese parte, l'esecuzione della stessa contro il terzo possessore, che doveva essere citato e non lo fu, quando aveva anche trascritto il suo titolo d'acquisto..... non cessa di essere un attentato per vie di fatto, che procedendo da autorità privata dà luogo all'azione possessoriale di turbativa" (Bettini, Giurisp. Ital. 1874, I, sez. Ima., pag. 373). F'dan is-sens ukoli ara Giurisp. Italiana 1882, II, pag. 618;

Illi ta' xejn il-konvenut jippretendi li huwa eżegwixxa dik is-sentenza anki biex jevita id-dekorrimment tal-penali; għaliex kien htija tal-konvenut li ma ddefendiex ruħu sewwa f'dik il-kawża, billi ma ddimostrax, u lanqas semma lill-Qorti, li huwa ma kienx iżjed sid il-kamra u li din kienet għet trasferita lill-attur; u konsegwentement għandu jsoffri waħdu l-konsegwenzi tal-htija tiegħu;

Illi, fi kwanlukwe każ, il-konvenut ma jista' qatt jinvo-ka l-eżekuzzjoni tal-gudikat; għaliex huwa, anki li kellu xi dritt, mexxa kontra l-liġi billi vvjola d-domicilju tal-attur sabiex jirbaħ l-oppożizzjoni tal-istess attur, u minħabba din il-kontravvenzjoni l-konvenut ma jistgħax jinvoka favur tiegħu l-liġi li hu stess kiser. Jgħid Pacifici Mazzoni:— "Non costituisce spoglio l'esercizio che alcuno faccia dei propri diritti, eseguendo lavori in forza di sentenza passata in giudicato..... ma non è lecito, per vincere tale opposizione (i.e. del possessore), usare atti assolutamente interdetti come delittuosi" (Istituzioni, Vol. III, §52);

Illi għaldaqstant, eliminati l-objezzjonijiet tal-konvenut, l-element tal-pussess fl-attur jirriżulta soddisfaċentement;

Illi jirriżulta wkoll l-element tal-ispoll, għaliex ix-xogħol, kif jammetti l-konvenut fix-xhieda tiegħu, sar kontra l-volontà tal-attur (fol. 17);

Illi, dwar l-element taż-żmien, il-konvenut xehed li dak ix-xogħol għamlu fix-xahar li fiħ ta x-xhieda tiegħu (fol. 17 tergo), jiġifieri f'Mejju li għadda, u ċ-ċitazzjoni giet prezentata fis-16 tal-istess xahar;

Għal dawn ir-raġunijiet;

Tastjeni milli tiegħu konjizzjoni tat-tieni eċċezzjoni oposta mill-konvenut, billi din giet rinunzjata;

Tiċħad l-ewwel u t-tielet eċċezzjoni tal-konvenut;

U konsegwentement tilqa' l-ewwel talba, billi tikkundanna lill-konvenut jaġhmel ix-xogħol meħtieġ biex jirre-integra lill-attur fil-pussess tal-kamra in kwistjoni, taħt id-

direzzjoni tal-I.C.A. Alberto E. Vassallo, li qiegħed jiġi għal dan l-iskop inkarigat, fi żmien hmistax il-ġurnata mil-lum;

U jekk jonqos, tilqa' t-tieni talba, billi tawtorizza lill-attur jagħmel dak ix-xogħol a spejjeż tal-konvenut, taħt id-direzzjoni tal-perit fuq nominat;

L-ispejjeż jithallsu mill-konvenut.
